

# Il-Knisja tal-Qalb ta' Ġesu` Mitt Sena Ikkonsagrata

## Il-Holma ta' Saċerdot Twajjeb li Saret Realta`

Kav. Joseph Said O.S.J.

Il-ġurnata tat-22 ta' Mejju ta' din is-sena kienet ġurnata partikolari għal parroċċa tan-Nadur. F'dan il-jum tfakkar għeluq il-mitt sena mill-konsagrazzjoni tal-Knisja tal-Qalb ta' Ġesu`. Din il-knisja, taf il-bidu tagħha minn holma li kellu s-saċerdot twajjeb Dun Ġuzepp Vella. Dun Ġuzepp kien bniedem devot kbir tal-Ewkaristija u f'hajtu kellu xewqa kbira li fin-Nadur jara knisja oħra li tkun għall-użu tal-adorazzjoni perpetwa. Din ix-xewqa b'hafna taħbit Dun Ġuzepp rnexxielu iwettaqha, u lllum wara aktar minn mitt sena din l-inizzjativa spiritwali għadha hajja.


### Is-Saċerdot Dun Ġuzepp Vella

Dun Ġuzepp Vella twieled fin-Nadur fis-16 ta' Novembru 1854, bin Mikiel u Angela mwielda Curmi. Kien it-tieni wild minn disa' t'ahwa. Fl-istess ġurnata tat-twelid tiegħu huwa ġie mghammed fil-Knisja Parrokkjali tan-Nadur mill-Kappillan Dun Ġwann Battista Grech.

Ta' tfajjel żgħir, irċieva is-Sagrament tal-Grizma mill-Isqof Pace Forno fis-16 ta' Frar 1858, meta kien għad kellu biss erba' snin. Huwa dahal fl-iskola tal-gvern fin-Nadur u wara li spiċċa il-primarja dahal fis-Seminarju, u baqa' hemm sakemm ġie ordnat saċerdot fil-15 ta' Ġunju 1878, fil-Katidral t'Għawdex mill-Isqof Pietru Pace, wara li kien ha d-dispensa minn Ruma, billi ta' 24 sena kien għadu taht l-eta'.

Dun Ġuzepp Vella kien il-fundatur tal-Knisja tal-Qalb ta' Ġesu`; 'il-holma ta' hajtu'. Bi flusu u minn flus oħra li kien irnexxielu jakkwista minghand il-familja tiegħu u benefatturi oħra, huwa bena din il-knisja, imma d-destin ma kienx hallih jaraha lesta għaliex fi ftit żmien wara l-bidu tal-bini ta' din il-knisja huwa halla dan il-wied tad-dmugh.

Imma l-bniedem twajjeb ma jmut qatt, u l-anqas jintesa. Nistgħu ngħidu li Dun Ġuzepp għadu haj permezz ta' din il-knisja li hallielna. Dun Ġuzepp kien saċerdot ta' sagrificcju u talb. Huwa għex hajja eżemplari mimlija b'karita kbira. Matul il-hajja saċerdotali tiegħu huwa kien ukoll Direttur Spiritwali tas-Sorijiet Frangiskani fil-Qala.



Il-Knisja tal-Qalb ta' Ġesu` fl-ewwel snin tagħha.  
Ritratt mehud qrib is-sena 1910.

### Il-Bniedem ta' Hajja Qaddisa

Għal Dun Ġuzepp Alla u l-Ewkaristija kienu għalih l-uniku oġġett tal-hsieb tiegħu. U dan il-hsieb kompli anke wara mewtu. Mit-tfulija tiegħu beda juri devozzjoni speċjali lejn l-Ewkaristija Mqaddsa. Mera ta' dan hi l-knisja li bena biex dejjem tfakkarna fid-devozzjoni kbira li kellu lejn dan is-Sagrament. Dun

Ġuzepp dejjem kien saċerdot sottomess għal kollox lejn l-Awtoritajiet tal-knisja li fihom kien jara r-rieda t'Alla.

Kienet l-ghaxxa tiegħu jitlob u jlaqqa` n-nies biex jitolbu miegħu ta' kull filghaxija, waqt li kien jghasses il-progress tal-bini tal-knisja, li kien holom biha wisq qabel, u li issa kien ċert li ser issir realta`. Huwa għex hajja ta' talb, ta' meditazzjoni u xogħol, ta' silenzju u ubbidjenza. Dun Ġuzepp kien is-saċerdot li dejjem qeda` id-doveri tiegħu bl-akbar reqqa u skruplu.

Il-missjoni li hu twieled għaliha, iddedikaha għal hajtu kollha. Il-knisja li kien qieghed jibni kienet il-mimmi t'ghajnejh. Hu bit-tagħlim u l-hidma tiegħu kien ta' eżempju u ta' ghajjnuna lil ta' madwaru. Dun Ġuzepp għex u hadem biex ixerred il-kult lejn l-Ewkaristija.

Dwar il-lokalita` tal-kostruzzjoni tal-knisja, iż-żghazugh saċerdot Ġuzeppi ma għażilx sit fejn seta` jibni l-knisja mill-propjeta` li l-familja tiegħu kellhom imxerda man-Nadur, imma akkwista` lokalita`, qrib

ħafna kemm jista' jkun, biex ikun ftit passi l-bogħod mid-dar tal-abitazzjoni tiegħu. Dan għamlu biex ikun qrib mill-aktar, lejn Ġesu` Ewkaristiku, kemm mentalment kif ukoll fiżikament. Mhux ta' b'xejn li l-fdal mortali tiegħu lllum jinsab midfun qrib Ġesu` fit-Tabernaklu f'din l-istess knisja li hu matul ħajtu tant ħadem għaliha.

Dun Ġuzepp ta ħajtu u li kellu lill-poplu t'Alla. Għalkemm m'għadux magħna fil-persuna, ċertament hu qieghed magħna fl-ispiritu. Huwa kien saċerdot umli u miġjub minn kull min kien jafu għall-ħlewwa u t-tjubija tiegħu. Kien sempliċi donnu tarbija. Bniedem li ma kienx jaf x'inhu ħażen, u din is-sempliċità gie li xi darba għabitu fl-inkwiet.

Jingħad minn dawk ta' madwaru li kellu ċaħda kbira tiegħu innifsu minn ġewwa kif ukoll minn barra, u dawk li kienu jgħixu qrib tiegħu jixhdu dan, u jiftakru it-tagħkis ta' ġismu matul il-ħajja qaddisa tiegħu. Kien jikkonforta lil niesu u lil kull min kien jersaq lejħ fil-qrar. Il-kotba li kienu jimlew il-librerija tiegħu jirriflettu il-ħajja qaddisa li dan is-saċerdot twajjeb għex.

## Il-Bidu u l-Bini tal-Knisja

Wara li f'Jannar 1901 is-saċerdot Dun Ġuzepp Vella kien akkwista l-art meħtieġa mingħand Salvu Portelli imsejħa bhala 'Tan-Nadur' fi Triq il-Knisja, fil-5 ta' Awwissu tal-istess sena huwa ressaq it-talba tiegħu quddiem l-Isqof t'Għawdex Mons. Giovanni Maria Camilleri biex tkun tista' tinbena l-knisja, liema talba giet approvata erba' t'jiem biss wara. Il-ġurnata tal-ħadd 4 ta' Mejju 1902 tibqa' infakkara meta fiha f'ċerimonija zghira imma sinijfikattiva tqieghdet l-ewwel ġebba ta' din il-knisja minn Mons Isqof Giovanni Maria Camilleri fil-preżenza tal-Arcipriet Kan. Dun Ġwann Camilleri, Kapitlu tal-Kollegġjata, Kleru tal-parroċċa u bosta parruċċani.

Ix-xogħol tal-bini mexa b'mod normali minkejja d-diffikultajiet li kienu jinqalgħu. Dan jidher ċar mill-pagamenti li kienu qed isiru minn ġimgħa għal ġimgħa. Dun Ġuzepp kellu bżonn ħafna fondi biex iwettaq dan il-proġett. Hu kien isib għajjnuna minn bosta benefatturi kif ukoll għajjnuna ohra minn missieru Mikiel li kien jgħin mhux ftit biex jara din il-ħolma ta' ibnu titwettaq kompletament.

Bħal kull ħaġa ohra, id-diffikultajiet ma kinux jonqsu. Incident li kien seħħ meta wiehed mill-bennejja waqa' għal isfel meta l-bini ta' din il-knisja kien wasal 'l fuq mill-gwerniċun fejn Dun Ġuzepp kien preżenti, tefa' lil dan is-saċerdot twajjeb f'ħasda kbira li waslitu għal mewt wara ftit xhur. Dun Ġuzepp wara din il-qagħta baqa' sejjer lura u miet f'eta' ta' kwazi 52 sena fis-17 ta' Ġunju 1906 bix-xorti li ma' kellux jara il-ħolma ta' ħajtu imwettqa. Wara l-mewt tiegħu x-xogħol tal-bini tkompla u ħadu f'idejħ huħ Ġanni li flimkien ma' hutu l-ohra kompla din il-ħidma fejn sa sena wara dan kien lest.

## It-Tizjin tal-Knisja minn ġewwa

Wara li x-xogħol tal-bini kien lest, kif kien jixraq l-ahwa Vella bdew ukoll iżejnu mill-ahjar li jistew din il-knisja minn ġewwa b'diversi opri artistiki.

Il-pittur Giacomo D'Esposito fis-sena 1909 lesta għal din il-knisja l-kwadru titolari li juri l-Qalb ta' Ġesu`. F'din is-sena lesta ukoll dak ta' San Ġuzepp li flimkien ma' kwadru iehor dak tal-*Porto Salvo*, li tpitter snin qabel fis-sena 1898 minn Filippo Venuti f' din is-sena (1909) sabu posthom fuq l-altari laterali li kienu għadhom kif saru tal-irham. Sena qabel, fis-sena 1908, kien inħadem ukoll l-altar magġur. Ma' dawn l-opri fis-sena 1916, Prof. Lazzaro Pisani kien lesta għal fondijiet ta' bejn il-pilastri erba' kwadri ohra li jirrapreżentaw lil San Mikiel Arkanglu, lil San Ġwann Battista, lil Santa Rita u lil Santa Tereza l-Kbira.

Din il-knisja hija ukoll mogħnija b'zokklatura tal-irham mad-dawra tagħha kollha. Fiha insibu ukoll *Via Sagra* mill-isbaħ kif ukoll numru ta' statwi imdaqqa ta' San Ġuzepp, Sant Antnin, Ġesu` Nażżarenu, il-Madonna ta' Fatima, dik ta' Lourdes, ta' San Pankrazzju u tal-Qalb ta' Ġesu`. Izda fost dawn kollha l-akbar opra importanti li wiehed isib f'din il-knisja, hi bla dubju ta' xejn il-pittura tas-saqaf u l-koppla, xogħol l-artist magħruf Ġuzeppi Briffa li saret fis-snin ħamsin. Ħawn naraw koppla mill-isbaħ li tirrapreżenta l-Kruċifissjoni, filwaqt li fil-lunetti naraw it-twaqqif tal-Ewkaristija, d-dehra ta' Ġesu` lill-Appostli fiċ-ċenaklu, id-dehra ta' Ġesu`



Dun Ġuzepp Vella  
Fundatur tal-Knisja tal-Qalb ta' Ġesu`.



*Dettall mill-pittura tal-koppla.*

lil Santa Marija Alacoque u d-dehra ta' Ġesu` lil San Gwann Eudes; saċerdot fundatur tal-Kongregazzjoni ta' Ġesu` u Marija. Fis-saqaf imbagħad naraw is-seba` sacramenti. Ma' din il-pittura insibu ukoll xogħol ieħor ta' skultura maħduma mill-artist diġa` magħruf dak iż-żmien man-Nadurin Francesco S. Sciortino li kompli jikkomplimenti s-sbuhija tas-saqaf u l-koppla ta' din il-knisja.

### **Knisja ta' Tixrid ta' Bosta Grazzji Spiritwali**

Il-hidma biex din il-knisja tkun ċentru ta' devozzjoni lejn il-Qalb ta' Ġesu` u l-Ewkaristija kienet wahda kbira. Hekk naraw li fis-sena 1911, l-ewwel reġitur tagħha Dun Anton Falzon kien talab lil Isqof Giovanni Marija Camilleri l-approvazzjoni tat-twaqqif tas-Sodalita`

f'għieh il-Qalb Imqaddsa ta' Ġesu` f'din il-knisja. Ma' dan, biex l-imsebhin ta' din is-Sodalita` kif ukoll dawk id-devoti kollha li jiffrekwentaw din il-knisja ikollhom aktar mertu spiritwali, f'itjem wara l-approvazzjoni ta' din is-Sodalita`, fil-19 ta' Mejju 1911 il-Knisja tal-Qalb ta' Ġesu` giet aggregata mal-Kongregazzjoni tas-Santissimu Sagrament imwaqqfa fil-Knisja ta' S.S. Andrea u Klawdju ġewwa Ruma. B'din ir-rabta b'approvazzjoni tas-Sede Appostolika, il-Knisja tal-Qalb ta' Ġesu` bdiet tgawdi ukoll l-istess Indulgenzi Plenarji li wiehed jista' jikseb meta iżur din il-knisja fil-belt ta' Ruma. Ma' dawn il-grazzji li n-nisrani jista' jikseb minn din il-knisja hemm ukoll il-frott spiritwali mill-adorazzjoni perpetwa li sa mill-ftuh ta' din il-knisja qatt ma' kienet nieqsa.

### **Il-Konsagrazzjoni tal-Knisja Mitt Sena ilu**

Bir-raġun, meta din il-knisja kienet lesta, l-familja Vella hasbet biex twaqqaf fondazzjoni biex mill-beni miksuba tkun din tista` thallas lir-Retturi u spejjeż ohra meħtieġa tagħha. Ma' dan hasbet ukoll biex issir iċ-ċerimonja tal-Konsagrazzjoni tal-knisja. Il-ġurnata magħżula għal din l-okkażjoni kienet dik tal-Hadd 22 ta' Mejju ta' mitt sena ilu; jum is-Solennita` tat-Trinita` Mqaddsa. Din iċ-ċerimonja kienet tmexxiet mill-Isqof Djoċesan Mons. Gwanni Marija Camilleri. F'din l-okkażjoni kien sar it-tberik tat-tielet qanpiena ta' din il-knisja li nġhatat l-isem ta' *Maria Assunta* kif ukoll tal-altar maġġur. Kien sar ukoll id-diskors tal-okkażjoni minn Mons Alfons Hili fil-preżenza tal-Koġitur Arcipriet il-Kan. Też. Dun Martin Camilleri fl-assenza tal-Arcipriet Kan. Dun Gwann Camilleri. Il-perjodiku ta' dak iż-żmien '*Id-Devot ta' Marija*' kien ta' prominenza lil din il-ġraġja u jsemmi kif għaliha kienu attendew numru kbir ta' nies minn Nadur kif ukoll bosta devoti ohra mill-irhula tal-qrib.

Illum mitt sena wara aħna in-Nadurin tal-lum, flimkien ma' hafna ohrajn, minkejja kull bidla taż-żmien, ix-xewqa tas-saċerdot twajjeb Dun Guzepp għadna qed inżommuha dejjem hajja. Kienet xewqa li minkejja hafna diffikultajiet li sabet, irnexxiet u halliet il-frott. Illum il-Knisja tal-Qalb ta' Ġesu` fin-Nadur hija mhux hlief ċentru ta' qima u devozzjoni lejn l-Ewkaristija. Jixraq għalhekk f'dan l-anniversarju li nroddu apprezzament kbir lil hidma ta' dan is-saċerdot kif ukoll hajr lil benefatturi ta' kull żmien. Ma' dan ukoll inroddu l-hajr tagħna lil Alla ta' l-ghotja kbira ta' dan is-saċerdot lill-parroċċa tagħna li ddedika hajtu lejn Ġesu` fl-Ewkaristija.


Referenzi:

*Il-Knisja tal-Qalb ta' Ġesu`* - Dun Duminku Camilleri. Publikazzjoni Vigilant Nru. 10 - Ġunju 2001.

Ktejjeb: *Għeluq il-Mitt Sena mill-Mewt ta' Dun Guzepp Vella* - Artiklu '*Dun Guzepp Vella il-qassis tal-Ewkaristija*' - Joseph Said. Publikazzjoni Knisja tal-Qalb ta' Ġesu` - Ġunju 2006.



*Ġanni Vella  
Ko-Fundatur u Benefattur.*



*Il-Knisja tal-Qalb ta' Ġesu` minn ġewwa.  
Ritratt mehud fl-ewwel snin tal-ftuh tagħha.*